

Paci u Ġid

No. 91: Ottubru 2018

“Alla tiegħi u
Kollox!”

San Frangisk



IL-MESSAĠĠ TAL-MADRE PROVINĊJALI SR CLAUDIA ZAMMIT



Gheżież Qarrejja,
Il-Mulej jagħtikom is-SLIEM!!

Wara l-waqfa tas-sajf, l-iskejjel qed jerġgħu jifthu beraħ il-bibien tagħhom għal għadd kbir ta' studenti li issa jeħtieġ li jitfgħu wara spallejhom il-ġiri, il-baħar u l-festi waqt li jerġgħu lura għar-rutina tal-iskola.

Fil-fatt, l-edukazzjoni tat-tfal hija waħda mill-ħidmiet appostoliċi l-aktar speċifiċi tal-Kongregazzjoni tagħna tas-Sorijiet Franġiskani tal-Qalb ta' Ġesù. Din il-ħidma kienet dejjem għall-qalb il-Fundatrici tagħna, Madre Margerita. Dan jidher ċar meta kitbitilna hekk:

“Ara li t-tfal jitharġu sew fl-edukazzjoni spiritwali u temporali”.

Dan il-ħsieb ikompli jsaħħaħ l-għan speċifiku tal-kariżma partikulari tal-iskola Franġiskana li hija mibnija fuq l-imħabba. L-edukazzjoni mdawwla bis-sentimenti ta' mħabba, f'din is-soċjetà, fejn jidher nuqqas ta' interess lejn l-ieħor, trid tibda miż-żgħar fuq il-bankijiet tal-iskola u tikber matul l-esperjenzi tal-ħajja.

L-edukazzjoni titlob minna l-edukaturi u minnkom ġenituri bħala l-ewwel edukaturi ta' wliedkom, li niffurmaw il-bniedem sħiħ fuq livell uman, intellettuali u morali. Hu proprju dan l-iskop li għalih fl-iskejjel tagħna jsiru attivitajiet li jgħinu lill-istudenti joħorġu t-talenti tagħhom. Inħossu li huwa ħafna importanti li jitnissel fl-istudenti spirtu ħaj ta' ħajja spiritwali u nisranija. Dan iseħħ permezz tad-diversi attivitajiet li jsiru matul is-sena skolastika l-aktar fiż-żminijiet qawwija, bħalma huma l-Avvent, il-Milied, ir-Randan u l-Għid il-Kbir. Bla dubju, l-istess messaġġi li jaslu għand uliedkom, jaslu wkoll lilkom, il-ġenituri



Din l-opra edukattiva li Madre Margerita għadditilna għadha sejra sallum b'impenn kbir. Minkejja li aktar ma jgħaddi ż-żmien, aktar qed nintebħu kemm l-aspett edukattiv jitlob enerġija, b'danakollu nemmnu li waqt li nagħtu l-importanza li tixraq lil din il-ħidma, għandna għax nikbru fit-tama tal-gejjieni tagħna, ta'

uliedna u tas-soċjetà kollha.

Awguri mill-qalb lill-istudenti tagħna kollha kif ukoll lil tant għalliema dedikati, serji u professjonali li għalihom il-ġid tal-istudenti jiġi l-ewwel u qabel kollox. Inkomplu wkoll naħdmu flimkien magħkom il-ġenituri biex waqt li nroddu ħajr tal-għajjnuna kontinwa tiegħu, nirnexxu fil-qadi tal-missjoni afdana f'idejna.

Paċi u Ġid lil Kulhadd!!!

Tagħkom fi Kristu,

Sr Claudia Zammit

Superjura Provinċjali

Il-Venerabbli Qaddejja t'Alla Madre Margerita u San Frangisk t'Assisi

Sr Josephine Xuereb

Inħobbu l-Imħabba kienet l-għajta kontinwa ta' Madre Margerita u ta' Missierna San Frangisk. Din hi prova ċara li Madre Margerita xorbot mill-ispiritwalità ta' San Frangisk. Fil-bidu tal-Kongregazzjoni tas-Sorijiet Frangiskani tal-Qalb ta' Ġesù, li tagħha Madre Margerita hi l-fundatriċi, l-ewwel isem kien Sorijiet Terzjarji Frangiskani.



Il-Kongregazzjoni twaqqfet minn Dun Ġużepp Diacono li hu stess kien Terzjarju Frangiskan. Kien minn hawn li Madre Margerita ssawret fl-Ispiritwalità Frangiskana u li tista' tissegja bint denja ta' San Frangisk. San Frangisk kien bniedem Evangeliku u li jindirizza lil Alla bħala Mħabba żgur li din l-espressjoni ħadha mill-Ewwel Ittra ta' San Ġwann. Kemm San Frangisk kif ukoll Madre Margerita l-iskop ta' ħajjithom kien li jagħmlu lil Alla magħruf u maħbub.

San Frangisk kien bniedem Kristoċentriku u l-ispiritwalità tiegħu kienet ibbażata fuq il-Misteri tal-inkarnazzjoni, tal-fidwa u tal-Ewkaristija, liema spiritwalità Madre Margerita għexitha u kienet tindirizza lis-sorijiet uliedha biex iħarsu lejn Ġesù f'Betlem, fuq il-Kalvarju u fl-Ewkaristija. F'waħda mill-ittri tagħha kitbet:

Inħarsu sew lejn Ġesù Bambin fil-Għar, fuq il-Kalvarju u fl-Ewkaristija, u xi ngħidu? Din hi l-imħabba li ngħibkom! Jewwilla aħna ma rridux li ngawdu minn issa? Kuraġġ, kuraġġ u nkaxkru s-Salib 'l quddiem, għeżiež uliedi. L-imħabba mingħajr ħafna tbatija, sagrifċċju u umiljazzjoni, m'hi mħabba xejn.

Madre Margerita kienet thares lejn l-umiltà t'Alla li jiċċekken u jsir tarbija u jitwieled f'għar fqajjar ġewwa Betlem. Dan il-Misteru hi għexitu billi kienet tara dejjem kif ser tixxejjen u tiċċekken. Mhux l-ewwel darba li Madre Margerita kienet tant trid tiċċekken li waslet biex tiffirma l-ittri tagħha bħala Sor Miżerja. Ġesù bħala tarbija fl-għar kien dipendenti għal kollox minn ħaddiehor u hekk Madre Margerita kienet tintelaq b'fiduċja assoluta f'idejn Alla.



Madre Margerita kienet tiffissa l-ħarsa tagħha fuq Ġesù msallab u tingħaqad mat-tbatija tiegħu. Darba fost l-oħrajn lil waħda mis-sorijiet kitbitilha:

Dak il-ħelu Għarus Kurċifiss illi miegħu għal dejjem tgħarrast u li inti iġġib fuq sidrek mhux le b'żina, iżda b'tifkira tal-kruċifissjoni illi miegħek Huwa jistenna bir-raġun kollu. Iva, binti maħbuba, kuraġġ, immutu għal min miet għalina fost tant pwieni u tbatija.

Xi ngħidu għall-imħabba li hija kellha lejn Ġesù Ewkaristija. Madre Margerita kienet spiss tinxtehet f'riġlejn Ġesù Ewkaristija u mingħandu kienet iġġib il-qawwa u l-għajnuna kollha li kellha bżonn f'sitwazzjonijiet diversi.

Quddiem id-diffikultajiet minflok ma taqta' qalbha hija kienet tigri lejn it-Tabernaklu u minnu tfittex kull soluzzjoni li kienet teħtieġ. Hija spiss kienet tikteb lil ħutha s-sorijiet u tkegħgħom biex bħala jikbru fl-imħabba lejn Ġesù Ewkaristija. Dan hu l-parir li darba kitbet lil waħda soru:

Attenta li ma tiflew l-ebda okkażjoni li tersaq qrib il-ħelu Ġesù fit-Tabernaklu tiegħu. Issibu dejjem lest biex idawwalna, isabbarna u jgħinna.



Ejjew nitgħallmu minn dawn iż-żewġ mudelli tal-ħajja spiritwali u bħalhom nitkegħgu bl-imħabba lejn Ġesù f'Betlem, fuq il-Kalvarju u fl-Ewkaristija. Nagħlaq bil-kelmiet ta' Madre Margerita: Imħabba titħallas b'imħabba oħra. Inħobbu, mela, b'imħabba bla qies lil Dak li wkoll ħabbna b'imħabba bla tarf! Ikun dejjem f'qalbna, f'fommna, f'moħħna; ngħixu dejjem ħajja ta' mħabba mill-qalb, ħelwa, wkoll f'waqtiet iebsin, l-aqwa li dak li nagħmlu, nagħmluh dejjem għall-akbar gloriya u ġieħ tiegħu.



Nghix jew neżisti?

F'tarf l-orjent, kien hemm Sultan ta' fama kbira. Kellu ġid kbir u palazz mill-isbaħ. Madwaru kellu bosta qaddejja biex iservuh. Kollha kienu jagħmlu kull ma jistgħu biex jagħtuh pjaċir. Hadd minnhom ma kien jonqsu bil-kliem jew bl-imġieba. Is-sultan kellu rispett kbir lejn kull wieħed, u kien għalhekk li meta ġie biex ifittex

qaddej wieħed biex iżommu bħala segretarju personali tiegħu, sabha diffiċli mmens biex jiddeċiedi lil min minnnhom kien sejjer jagħżel. Wara li ħaseb ħafna, iddeċieda li jpoġġi lil kull wieħed mill-qaddejja tiegħu, taħt eżami... Huwa ġabar f'żewġ xkejjer kbar xi ġojelli u djamanti li kellu fil-palazz tiegħu, qabbadhom mal-ġemel tiegħu u telaq għal vjaġġ twil bil-qaddejja kollha tiegħu warajh. Meta qorob lejn nofs il-vjaġġ, is-Sultan, b'mus ċkejken, ċarrat toqba ċkejkena f'kull waħda miż-żewġ xkejjer li kien qed iġorr miegħu. Hekk kif għamel dan, mit-tiċrita bdew jiżolqu l-ġojjelli u d-djamanti li kien ġabar, u beda jħallihom warajh. Meta qorob lejn tmiem il-vjaġġ ħares lura u ma ra 'l hadd warajh, għajr qaddej wieħed, miexi għajjen u kwiet. Niżel minn fuq il-ġemel tiegħu, resaq lejha u qallu: "Ħabib, fejnhom sħabek il-qaddejja?" "Kollha waqfu, Sidi tul il-vjaġġ..." "Naf, ħabib", wiegħbu s-Sultan, "Imma inti, għaliex m'għamiltx l-istess?" "Għax jien, Sidi, lis-Sultan irrid u mhux id-djamanti tiegħu".

Kemm hi profonda din il-ħrafa, u kemm hu veru l-messaġġ li twassal. Bħall-bqija tal-qaddejja, aħna wkoll, irridu ħafna mingħand is-Sultan tagħna. Nippruvaw naħtfu l-opportunitajiet kollha possibbli. Inkunu minn ta' quddiem biex nokorbu għal aktar ġid, għas-saħħa, għas-suċċess. Nitolbuh kulma hu possibbli biex inkunu minn fuq fil-ħajja, biex id-dlam ma jersaqx lejna, u nkunu dejjem fid-dawl. Sabiex l-uġiġh ma jmissx magħna, u nkunu dejjem fir-risq. Biex il-ħsara ma taqax fuqna, u nkunu dejjem fis-sliem.

Imma ftit li xejn nifhmu u naħsbu fuq dak li lilna verament jagħmilna persuni SHAH, persuni mimlijin TAMA u SERENITÀ. Il-qaddej tal-ħrafa fehem sigriet importanti ħafna fis-snin li kien qatta' fil-palazz tas-sultan, waqt li kien jaqdi. Sigriet li hadd mill-qaddejja l-oħra ma kien fehem. Dan il-qaddej fehem, li fil-ħajja waħda li għandek, int imsejjaħ li tagħti u mhux tiswaq, li tagħti kollox u mhux kemm tinqeda u li tagħti bl-imħabba u mhux bil-fors.



Kemm għandna bżonnu dan il-messaġġ. Kemm għandna bżonn inħarsu ftit barra mid-dinja żgħira tagħna, u naraw x'inhu l-iskop li għalih aħna qegħdin hawn. Kieku kellna neżistu biss biex nakkomodaw lilna nfusna, tassew li l-ħajja tagħna tkun limitata . Imma kieku kellna ngħixu għax għalina hemm SKOP, hemm PROĠETT u aħna lesti nagħtu kollox għal dan il-proġett, allura ħajjitna anke jekk ma tkunx twila ħafna, ssir bis-sens...tal-ġenn!

Bħal Missierna San Franġisk u l-Venerabbli Madre Margerita, Alla għandu proġett għalik ukoll. Meta għamlek, kien diġà jaf x'irid minnek u għalik. Salm 139 jitkellem dwar kif Alla ħares lejku u holom fuqek, qabel ma int tnissilt:



“Int sawwart il-ġewwieni tiegħi u f’għuf ommi INT nsigtni...’l ruħi tafha tajjeb... Ma kienx moħbi għadmi minnek meta kont qiegħed insir fis-satra... u jiemi kienu ġa magħduda meta ebda wieħed ma kien għad hemm”.

Hu għandu kollox lest għalik. Int fejn int bħalissa, Hu għadu jaħseb fuqek! Trid tħallih jurik x’għandu lest għalik? Jekk iva agħtih iċ-ċans li jidhol f’ħajtek, li jieħu postu f’qalbek. Izda biex isehh dan, trid twarrab int min-nofs. Trid tieqaf tinqeda bih, qisu l-proprjetarju ta’ xi supermarket kbir li għandu ssib minn kollox biex tinqeda. Trid tħalli lilu jgħidlek x’inhu l-aħjar. Minn hemm il-ħajja tinbidel u bħall-qaddej tal-ħrafa, mhux x’tista’ takkwista li jibqa’ jgħodd, imma x’tista’ tagħmel iżjed u aħjar għalih.

Dan għax tifhem sigriet importanti ħafna fil-ħajja: li HADD M’HU ISABT JEW AĦJAR MIS-SULTAN, u allura mhux it-teżori tiegħu li jinteressawk, imma HU. Eventwalment ma tkun trid xejn aktar milli tagħtih KOLLOXI!

Tiftixa N.9: Sib il-kliem mitlufin.

AMEN	CARA	DIJADEMI	T	K	M	A	G	O	G	A	Z	Z	A	J	P
DUWA	GOG	JIDDI	O	G	T	J	I	D	D	I	A	K	W	A	U
KALCEDONJU	KWADRA	MANTELLI	P	W	E	R	E	Q	V	G	O	W	X	T	N
PJAZZA	PUNENT	QERQ	A	K	A	L	C	E	D	O	N	J	U	S	E
QOROB	STUDJU	TGELGEL	Z	Q	B	A	G	V	E	G	T	P	J	D	N
TJUR	TOPAZJU	TRODD	J	U	R	D	Q	E	D	I	A	E	D	Q	T
WERAQ			U	T	R	O	C	M	L	M	F	R	U	J	T
			Z	K	R	B	A	L	D	E	C	K	T	B	Q
			T	O	P	O	E	S	A	D	I	A	S	A	E
			B	H	S	T	D	J	Z	A	V	G	R	K	Z
			J	I	N	A	M	D	E	J	C	E	M	A	H
			C	A	R	D	A	W	K	I	W	Q	I	W	C
			M	J	Q	R	E	Q	E	D	H	N	E	M	A

Isem : _____ Skola: _____

Kunjom: _____ Klassi: _____

8< -----

Taf tgħidli min?

1. Għandhom sitt iġwienah. (Is. 6, 2)
- #62. Bagħat ittra lill-eżiljati tal-Babilonja. (Bar. 6, 1)
3. Iżda huma dan il-kliem... (Mk. 9, 32)
4. Irċevejtu l-liġi minn idejn... (Atti 7, 53)
5. Dan sama' x'għamel Ġożwè u beza' biża' kbir. (Ġoż. 10, 1-2)
6. Dan qal lil Ġożwè biex ma jibżax minnhom. (Ġoż. 10, 8)
7. Kellu disa' mitt karro tal-ħadid. (Mħ. 4, 3)
8. Ta n-nar lil Gezer u ħaraqha. (1 Slat. 9, 16)
9. Qala' ċ-ċurkett minn sebgħu u tah lil Ħaman. (Est. 3, 8.10)
10. Jaf iħoll problema. (Koh. 8,1)

Isem	
Kunjom	
Skola	
Klassi	

8< -----

Prosit lil kull min ħa sehem
fil-kompetizzjoni Paċi u Ġid No.90 ta'
Ġunju 2018 u r-rebbieħa huma: Jan Mizzi
(Yr 3, St Francis Cospicua) u Kayla Vella
(Yr 5, St Francis Gozo).

Kompetizzjoni 'Paċi u Ġid'
Triq Nazju Falzon,
L-Imnsida, MSD 1720

jew

Ir-rebbieħ/a tal-kompetizzjoni qed j/
tingħata ktieb. Ir-rebbieħ/a jittella' bix-
xorti mit-twegibiet tajba li jaslu mhux aktar
tard mill-1 ta' Diċembru 2018. Ibghatu
t-twegibiet tagħkom f'dan l-indirizz:

ħallu t-twegibiet tagħkom fl-iskejjel
tas-St. Francis (Msida, Bormla, B'Kara jew
Rabat Għawdex).

**“Inħobbu b’imħabba bla qies lil Dak
li wkoll ħabbna b’imħabba
bla tarf!”**

**VENERABBLI QADDEJJA T’ALLA
MADRE MARGERITA**



**SORIJET FRANĠISKANI
TAL-QALB TA' ĠESÙ
PROVINĊJA TA' MALTA**